

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್

13 ಜನವರಿ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಜ್ ಆಮಿ ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್ ಸಂಬ್ರಮ್ತಾಂವ್.

ಜೆಜುನ್ ಜೊರ್ದಾನ್ ನ್ಹಂಯ್ತ್ ಸ್ನಾನ್‌ದಾತಾರ್ ಜುವಾಂವ್ಚಾ ಹಾತಾಂತ್ಲೆಂ ಸ್ನಾನ್ ಘೆತ್ಲೆಂ ಆನಿ ಆಪ್ಲೆ ಪರ್ಗಟ್ ಜಿಣ್ಯೆಚೊ ಆರಂಭ್ ಕೆಲೊ.

ಆಯ್ಚಿ ದೇವ್‌ಸ್ತುತಿ ಜೆಜುಚೆರ್ ಭಾವಾರ್ಥ್ ದವರ್ನ್ ಉದ್ಯಾಚ್ಯಾ ಸ್ನಾನಾಚಿ ರಿತಿಂತ್ ಭಾಗ್ ಘೆತ್‌ಲ್ಲ್ಯಾಂಕ್ ನವೊ ಜಲ್ಮ್ ಮೆಳ್ತಾ ಮ್ಹಳ್ಳೊ ಸಂದೇಶ್ ದಿತಾ.

ಕಶೆಂ ಜೆಜು ಬಾಪಾಕ್ ಖಾಲ್ ಜಾವ್ನ್ ಜಿಯೆಲೊ ತಶೆಂ ಆಮಿ ತಾಚಿ ದೇಖ್ ಘೆವ್ನ್ ದೆವಾಚ್ಯಾ ಖರಾ ಭುರ್ಗಾಂಪರಿಂ ಜಿಯೆಂವ್ಕ್ ಪವಿತ್ರ್ ಅತ್ಮ್ಯಾಚಿ ಮಜತ್ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಆಪ್ಲ್ಯಾ ಆಪೊವ್ಣ್ಯಾಕ್ ಫಾವೊ ತಸ್ಲಿ ಜಿಣಿ ಜಿಯೆಂವ್ಕ್ ಆನಿ ತುಜ್ಯೆ ಖುಶೆ ಪರ್ಮಾಣೆಂ ತುಜ್ಯೆ ಪರ್ಜೆಚಿ ಸೆವಾ ಕರುಂಕ್ ತಾಂಕಾಂ ಪವಿತ್ರ ಅತ್ಮ್ಯಾಚಿ ಘಟಾಯ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆವ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ಆನಿ ಸರ್ಕಾರಿ ಅಧಿಕಾರಿನಿ, ಆಪ್ಣಾಂಕ್ ಲೋಕಾಚ್ಯಾ ಸೆವೆ ಖಾತಿರ್ ವಿಂಚುನ್ ಕಾಡ್ಲ್ಯಾತ್ ಮ್ಹಣ್ ಸಮ್ಜುನ್ ಘೆವ್ನ್ ಸರ್ವ್ ನಾಗರಿಕಾಂಚ್ಯಾ ಉದರ್ಗತೆ ಖಾತಿರ್ ವಾವ್ರುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಆವಯ್ ಬಾಪಾಯ್ ಆಪ್ಣೆಂ ಆಪ್ಲ್ಯಾ ಭುರ್ಗಾಂ ವಿಶಿಂ ಘೆತ್‌ಲ್ಲಿ ಜವಾಬ್ದಾರಿ ಸದಾಂಚ್ ಮನಾಂತ್ ಧರುನ್ ತಾಂಕಾಂ ಕ್ರಿಸ್ತಿ ಭಾವಾರ್ಥಾನ್ ವಾಡೊಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಪ್ರಾಯೆಸ್ತ್, ಪಿಡೆಸ್ತ್ ಆನಿ ಕಷ್ಟತೆಲ್ಯಾಂಕ್ ಪಾವ್ ಆನಿ ತಾಂಚಿ ಚಾಕ್ರಿ ಕರ್ತಲ್ಯಾಂಚ್ಯಾ ಮೊಗಾನ್ ಆನಿ ಕ್ರಿಸ್ತಿ ಭಾವಾರ್ಥಾಚ್ಯಾ ಸಕ್ತೆನ್ ತಾಂಚೆ ಕಷ್ಟ್ ಹಾಳು ಕರ್ ಮ್ಹಣ್ ಮಾಗ್ತಾಂವ್.

5. ಸಗ್ಳ್ಯಾ ಸಂಸಾರಾರ್ ಜೆಜುಚಿ ಸುವಾರ್ತಾ ಪರ್ಗಟ್ ಕರ್ತೆಲ್ಯಾಂಕ್ ತುಜ್ಯಾ ಕುರ್ಪೆನ್ ಭರ್ ಆನಿ ತಾಂಚ್ಯಾ ವಾವ್ರಾಚೊ ಘಳ್ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ, ಎಕ್ಟಾಂಯ್ ಜಾಲ್ಲ್ಯಾ, ಆಮಿ ಸರ್ವಾಂನಿ, ತುಜ್ಯಾ ಪುತಾಚಿಂ ಉತ್ರಾಂ ಆಯ್ಕೊನ್ ತಾಣೆಂ ದಾಕವ್ ದಿಲ್ಲ್ಯಾ ವಾಟೆನ್ ಚಲುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭದ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್

13 ಜನವರಿ 2019

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

“ಬುಜ್ವಣ್ ದಿಯಾ, ಮ್ಹಜೆ ಪರ್ಜೆಕ್ ಬುಜ್ವಣ್ ದಿಯಾ,” ಮ್ಹಣ್ತಾ ತುಮ್ಮೊ ದೇವ್. “ಜೆರುಸಾಲೆಮಾಚ್ಯಾ ಕಾಳ್ಜಾ ಕಡೆ ಉಲಯಾ ಆನಿ ತಿಕಾ ಪರ್ಗಟ್ ಕರಾ: ತಿಚೆ ಚಾಕ್ರೆಚೆ ದೀಸ್ ಸೊಂಪ್ಲೆ, ತಿಚ್ಯಾ ಅಪ್ರಾಧಾಚೆಂ ಫಾರಿಕ್ಪಣ್ ದಿವ್ನ್ ಜಾಲೆಂ; ಸಗ್ಳ್ಯಾ ತಿಚ್ಯಾ ಪಾತ್ಕಾಂಕ್ ಸರ್ವೆಸ್ಪರಾಚ್ಯಾ ಹಾತಾಂತ್ಲಿ ದೊಡಿ ಖ್ಯಾಸ್ತ್ ತಿಣೆಂ ಬೊಗ್ಲಿ. ಏಕ್ ತಾಳೊ ಬೋಬ್ ಮಾರ್ತಾ: “ಅರಣ್ಯಾಂತ್ ಸರ್ವೆಸ್ಪರಾಕ್ ಏಕ್ ವಾಟ್ ತಯಾರ್ ಕರಾ. ಪಾಡ್ ಪಡ್ಲಲ್ಯಾ ಪ್ರದೆಶಾಂತ್ ಆಮ್ಚ್ಯಾ ದೆವಾಕ್ ಏಕ್ ನೀಟ್ ರಸ್ತೊ ಕರಾ. ಹರೇಕ್ ಫಾಲ್ಕೆಂ ಭರೊನ್ ಯೆಂವ್ಚಿ ಹರೇಕ್ ಪರ್ವತ್ ಆನಿ ದೊಂಗರ್ ಸಮತಳ್ ಜಾಂವ್ಚಿ, ಊಂಚ್‌ಸಕಲ್ ಸುವಾತ್ ಸಪಾಟ್ ಜಾಂವ್ಚಿ, ಫೊಂಡ್‌ಫೊಂಡ್ಕುಲಾಂ ಆಸ್ಲಲೊ ಜಾಗೊ ಮಯ್ದಾನ್ ಜಾಂವ್ಚಿ. ತೆದ್ನಾ ಸರ್ವೆಸ್ಪರಾಚಿ ಮಹಿಮಾ ಪರ್ಗಟ್ ಜಾತಲಿ, ಆನಿ ಆಖ್ಯಾ ಮನ್ಶಾಕುಳಾಕ್ ತಿ ದಿಸ್ತಲಿ; ಕಿತ್ಯಾಕ್ ಸರ್ವೆಸ್ಪರಾಚೆಂ ತೋಂಡ್ ಉಲಯ್ಲಾಂ.”

ಸಿಯೊನಾಕ್ ಬರಿ ಖಬರ್ ಹಾಡ್ತಲ್ಯಾ ದುತಾ, ಊಂಚ್ ಪರ್ವತಾಚೆರ್ ಚಡುನ್ ವಚ್, ಜೆರುಸಾಲೆಮಾಕ್ ಬರಿ ಖಬರ್ ಹಾಡ್ತಲ್ಯಾ ದುತಾ, ವ್ಹಡ್ಲ್ಯಾ ತಾಳ್ಯಾನ್ ಬೋಬ್ ಮಾರ್, ಭಿರಾಂತಿ ವಿಣೆಂ ಬೋಬ್ ಮಾರ್ ಆನಿ ಜುದಾಚ್ಯಾ ಶಹರಾಂಕ್ ಸಾಂಗ್: “ಹಾಂಗಾ ಆಸಾ ತುಜೊ ದೇವ್.” ಪಳೆ, ಸರ್ವೆಸ್ಪರ್ ಆಪ್ಲೆ ಪದ್ವೆನ್ ಯೆತಾ, ಆಪ್ಲ್ಯಾ ಬಳಿಷ್ಟ್ ಬಾವ್ಲಾನ್ ತೊ ಅಧಿಕಾರ್ ಚಲಯ್ತಾ; ತಾಚೆಂ ಇನಾಮ್ ತಾಚೆ ಸವೆಂ ಆಸಾ, ತಾಚ್ಯಾ ಜಯ್ತಾಚೆಂ ಫಳ್ ತಾಚೆ ಫುಡ್ಲಾನ್ ವೆತಾ. ಗೊವ್ಳ್ಯಾ ಭಾಶೆನ್ ತೊ ಆಪ್ಲ್ಯಾ ಹಿಂಡಾಕ್ ಚರಯ್ತಾ, ಆಪ್ಲ್ಯಾ ಹಾತಾಂನಿ ತೊ ಶೆಳಿಯಾಂಕ್ ಎಕ್ಟಾಂಯ್ ಕರ್ತಾ, ಆಪ್ಲ್ಯಾ ಹದ್ಯಾಕ್ ಲಾಗಿಂ ಧರುನ್ ತಾಂಕಾಂ ತೊ ವ್ಹರ್ತಾ ಆನಿ ದೂದ್ ದಿತಲ್ಯಾ ಬಕ್ರಿಯಾಂಕ್ ಜಾಗ್ರುತಾಯೆನ್ ಚಲೊವ್ನ್ ವ್ಹರ್ತಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ತಿತಾಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ಸಗ್ಳ್ಯಾ ಮನ್ಶಾಕುಳಾಕ್ ತಾರಣ್ ಹಾಡ್ಚ್ಯಾಕ್ ದೆವಾಚಿ ಕುರ್ಪಾ ಆತಾಂ ಪ್ರತ್ಯಕ್ಸ್ ಜಾಲ್ಯಾ. ಸರ್ವ್ ಅಧರ್ಮ್ ಆನಿ ಸಂಸಾರಿ ಆಶಾ ಸಾಂಡುನ್ ಹ್ಯಾ ಸಂಸಾರಾಂತ್ ಮಿತಿನ್, ನಿತಿನ್ ಆನಿ ಭಕ್ತಿನ್ ಜಿಯೆಂವ್ಕ್ ಆನಿ ಆಮ್ಚ್ಯಾ ವರ್ತ್ಯಾ ದೆವಾಚ್ಯಾ ಆನಿ ಸೊಡ್ವಣ್ಡಾರಾ ಜೆಜು ಕ್ರಿಸ್ತಾಚ್ಯಾ ಮಹಿಮೇಭರಿತ್ ಯೆಣ್ಯಾಕ್ ಭಾಗಿ ಭರ್ವಸ್ಯಾನ್ ವಾಟ್ ಪಳೆವ್ನ್ ರಾವುಂಕ್ ತಿ ಕುರ್ಪಾ ಆಮ್ಕಾಂ ಶಿಕಯ್ತಾ. ಆಪ್ಣಾಕ್ ಚ್ ತಾಣೆಂ ಆಮ್ಚೆ ಪಾಸತ್ ಬಲಿದಾನ್ ಕಸೊ ಭೆಟೊವ್ನ್ ದಿಲೊ. ಸರ್ವ್ ಖೊಟೆಪಣಾಂತ್ಲಿಂ ಆಮ್ಕಾಂ ಸೊಡೊಂವ್ಚೆ ಖಾತಿರ್, ಆನಿ ಆಪ್ಣಾಕ್ ಮಾನ್ವತಾ ಆನಿ ಬರೊ ಕರ್ನೊ ಆಧಾರುಂಕ್ ಉರ್ಬೆತಾ ತಸಲಿ ಏಕ್ ಪರ್ಜಾ ವಿಂಗಡ್ ಕರ್ನ್ ದವರ್ಚೆ ಖಾತಿರ್ ತಾಣೆಂ ಹೆಂ ಕೆಲೆಂ.

ಪುಣ್ ದೆವಾ ಆಮ್ಚ್ಯಾ ಸೊಡ್ವಣ್ಡಾರಾಚೆಂ ಬರೆಂ ಮನ್ ಆನಿ ದಯಾಳಾಯ್ ಸಂಸಾರಾಂತ್ ಪ್ರತ್ಯಕ್ಸ್ ಜಾಲ್ಲಿಚ್ ತಾಣೆಂ ಆಮ್ಕಾಂ ಸುಟ್ಕಾ ದಿಲಿ; ಆಮಿಚ್ ಕೆಲ್ಲ್ಯಾ ಬರ್ಯಾ ಕರ್ನಾಂ ವರ್ವಿಂ ನ್ಹಯ್, ಬಗರ್ ಆಪ್ಲೆ ಕಾಕುಳ್ತೆನ್ ತಾಣೆಂ ಆಮ್ಚಿ ಸೊಡ್ವಣ್ ಕೆಲಿ. ಹಿ ಸೊಡ್ವಣ್ ಪುನರ್ ಜಲ್ಮಾಚ್ಯಾ ಸ್ನಾನಾ ಮಾರಿಫಾತ್ ಆನಿ ಪವಿತ್ರ್ ಆತ್ಮೊ ದಿತಾ ತ್ಯಾ ನವ್ಯಾ ವ್ಯಕ್ತಿತ್ವಾ ಮಾರಿಫಾತ್ ತಾಣೆಂ ಆಮ್ಕಾಂ ಫಾವೊ ಕೆಲಿ. ಹೊ ಪವಿತ್ರ್ ಆತ್ಮೊ ಆಮ್ಚ್ಯಾ ಸೊಡ್ವಣ್ಡಾರಾ ಜೆಜು ಕ್ರಿಸ್ತಾ ಮುಖಾಂತ್ ತಾಣೆಂ ಆಮ್ಚೆರ್ ಧಾದೊಶಿ ಮಾಪಾನ್ ಧಾಡ್ಲಾ. ಅಶೆಂ ತಾಚೆ ಕುರ್ಪೆ ವರ್ವಿಂ ಪವಿತ್ರ್ ಜಾಂವ್ಕ್ ಆನಿ ಭರ್ವಶಾ ವರ್ವಿಂ ಸಾಸ್ಣಾಚೆ ಜಿಣಿಯೆಚೆ ದಾಯಿಜ್ ಜಾಂವ್ಕ್ ಆಮ್ಕಾಂ ಫಾವೊ ಜಾಲಾಂ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸೊಮ್ಯಾ ಜೆಜುಚ್ಯಾ ಸ್ನಾನಾಚಿ ಪರಬ್

13 ಜನವರಿ 2019

ಯುವಜಣಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೆಣಿಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ,/ ವಾಡ್ಯಾಚ್ಯಾ,/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್, ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್, ಮಾಗ್ಣಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್‌ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತೀನ್ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ತೆವ್ಚಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೀನ್ ತಾಂಕಾಂ ಭರ್./

ಸರ್ವ್ ಧರಾಂಚ್ಯಾ/ ವಾಯ್ವಾ ಸವಯಾಂ ಧಾವ್ನ್, ಸಂಸಾರಾಚ್ಯಾ ವೊಶ್ಯಾ ಧಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್, ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./ ಆಮೆನ್./